

“TƏSDİQ EDİRƏM”



Azərbaycan Respublikasının

Daxili İşlər naziri

Ramil Usubov
Ramil Usubov

“18” yanvar 2012-ci il.

**Daxili İşlər Nazirliyinin Baş Dövlət Yol Polisi İdarəsi tərəfindən
nəqliyyat vasitələrində reklamın yayılmasına razılığın verilməsi
üzrə inzibati rəqlament**

1. Ümumi müddəalar

1.1. Elektron xidmətin adı:

Nəqliyyat vasitələrində reklamın yayılmasına razılığın verilməsi.

1.2. Elektron xidmətin məzmunu:

DİN-in Baş Dövlət Yol Polisi İdarəsi tərəfindən nəqliyyat vasitələrində reklamın yayılmasına verilən razılığın alınmasını, yeni mülkiyyət və təşkilati-hüquqi formasından asılı olmayaraq hüquqi şəxslərə, habelə hüquqi şəxs yaratmadan sahibkarlıq fəaliyyəti ilə məşğul olan fiziki şəxslərə, xarici hüquqi şəxslərin filial və nümayəndəliklərinə nəqliyyat vasitələrində reklam yayılması üçün fəaliyyət növünü həyata keçirməyə icazənin verilməsi ilə bağlı məlumatların əldə edilməsini əhatə edir.

1.3. Elektron xidmətin göstərilməsinin hüquqi əsası:

“Reklam haqqında” Azərbaycan Respublikasının Qanunu (№376-Q 3.10.1997-ci il),
“«Reklam yayımına icazə (razılıq) verilməsi qaydaları»nın təsdiq edilməsi barədə”
Azərbaycan Respublikası Prezidentinin 03 noyabr 2001-ci il tarixli Fərmanı.

1.4. Elektron xidməti göstərən dövlət qurumunun adı:

Daxili İşlər Nazirliyinin Baş Dövlət Yol Polisi İdarəsi.

1.5. Elektron xidmətin digər icraçıları:

Nəqliyyat vasitələrində reklamın yayılmasına razılıq yalnız Daxili İşlər Nazirliyinin
Baş Dövlət Yol Polisi İdarəsi tərəfindən verilir.

1.6. Elektron xidmətin avtomatlaşdırılma səviyyəsi:

qismən

1.7. Elektron xidmətin icra müddəti:

Nəqliyyat vasitələrində reklamın yayılmasına razılığın verilməsi ilə üçün təqdim edilmiş sənədlərin Daxili İşlər Nazirliyinin Baş Dövlət Yol Polisi İdarəsi tərəfindən qəbul olunduqdan sonra 30 gün müddətində.

1.8. Elektron xidmətin göstərilməsinin nəticəsi:

DİN-in Baş Dövlət Yol Polisi İdarəsi tərəfindən nəqliyyat vasitələrində yerləşdirilən reklam yayımına icazə (razılıq) vərəqi verilir.

Razılıq vərəqində aşağıdakılar göstərilir:

- Nəqliyyat vasitəsinin markası, dövlət qeydiyyat nişanı və növü;
- Mülkiyyətçisi barədə məlumatlar;
- Reklamın məzmunu, reklam yerləşdirilmiş sahə və onun ölçüləri;
- Razılığın qüvvədə olma müddəti;
- Razılığın qeydiyyat nömrəsi və verilmə tarixi.

Razılıq sənədi DİN-in Baş Dövlət Yol Polisi İdarəsinin rəhbərliyi tərəfindən imzalanır və BDYPİ-nin möhürü ilə təsdiq olunur. Razılıq vərəqi ciddi hesabat sənədi sayılır və onun jurnal uçotu aparılır.

Razılıq reklam yayıcısı ilə nəqliyyat vasitəsinin mülkiyyətçisi arasında bağlanmış müqaviləyə uyğun olaraq göstərilən müddət daxilində verilir.

Müddəti bitmiş razılıq etibarsız sayılır.

2. Elektron xidmətin göstərilməsinin həyata keçirilməsi

2.1. Elektron xidmətin növü: İnformativ

2.2. Elektron xidmət ödənişsizdir.

2.3. Elektron xidmətin istifadəçiləri:

Azərbaycan Respublikasında fəaliyyət göstərən hüquqi və fiziki şəxslər.

2.4. Elektron xidmətin təqdim olunma yeri:

<http://mia.gov.az/?/az/content/29788/>

2.5. Elektron xidmət barədə məlumatlandırma:

- <http://mia.gov.az/?/az/content/29788/>
- e-poçt: info@mia.gov.az, info@dyp.gov.az
- telefon: +994 12 590-81-25, +994 12 590-81-35

2.6. Elektron xidmətin göstərilməsi üçün tələb olunan sənədlər və onların təqdim olunma forması:

Razılıq almaq üçün reklam yayıcısı Azərbaycan Respublikası Daxili İşlər Nazirliyinin Baş Dövlət Yol Polisi İdarəsinə aşağıdakıları təqdim etməlidir:

1. Razılıq almaq üçün DİN-in Baş Dövlət Yol Polisi İdarəsinə ünvanlanmış məktub və ya ərizə.

Ərizədə aşağıdakılar öz əksini tapmalıdır:

- hüquqi şəxslər üçün – hüquqi şəxsin adı, təşkilati hüquqi forması, hüquqi ünvanı;
- fiziki şəxslər üçün – adı, atasının adı, soyadı, şəxsiyyəti təsdiq edən vəsiqə haqqında məlumatlar (seriya, nömrə, nə vaxt və kim tərəfindən verilmişdir, ünvanı, iş yeri);

Ərizəyə aşağıdakılar əlavə edilməlidir:

2. Müəssisənin təsis sənədlərinin surəti;

3. Müəssisənin dövlət qeydiyyatı haqqında şəhadətnamənin surəti;

4.Sahibkarlıq fəaliyyəti ilə məşğul olan fiziki şəxslərin vergi orqanları tərəfindən uçota alınması haqqında şəhadətnamənin surəti;

5.Reklam verənlə bağlanmış və mövcud qanunvericiliyə uyğun sənədləşdirilmiş müqavilənin surəti. Reklam verən reklam yayan kimi çıxış etdikdə və reklam yayılan nəqliyyat vasitəsinin mülkiyyətçisi olduqda müqavilə tələb olunmur;

6.Nəqliyyat vasitəsinin qeydiyyat şəhadətnaməsi və surəti;

7.Nəqliyyat vasitəsinin texniki cəhətdən sazlığı və xarici görkəminin reklam yerləşdirilməsi üçün yararlı olması barədə DYP-nin aktı;

8.Nəqliyyat vasitəsində yerləşdiriləcək reklamın məzmunu cizgi təsviri və sxemi;

9.Reklam yerləşdirilməsi planlaşdırılan nəqliyyat vasitələrinin dövlət qeydiyyat nişanları göstərilməklə siyahısı;

3. Elektron xidmətin göstərilməsi üçün inzibati prosedurlar

3.1. İnformativ növlü elektron xidmətlər istifadəçilər üçün daim açıqdır.

3.2. İnteraktiv elektron xidmətlər üçün sorğu:

Nəqliyyat vasitələrində reklamın yayılmasına razılıq almaq üçün təqdim edilən müvafiq ərizə və sənədlər Azərbaycan Respublikası DİN-in Baş DYP İdarəsi tərəfindən AZ1117, Bakı şəhəri, Xırdalan-Binəqədi şossesi 4 ünvanında qəbul edilir, baxılır və imtina üçün əsas olmadıqda 30 gün ərzində razılıq verilməsi haqqında qərar qəbul edilir.

3.3. Elektron xidmətin göstərilməsi və ya imtina edilməsi:

Təqdim edilmiş sənədlərdə çatışmazlıqlar aşkar edildikdə bu barədə ərizəçiye məlumat verilir. Onlar aradan qaldırıldıqdan sonra sənədlər təkrarən təqdim edilir.

Hüquqi şəxs ləğv edildikdə, yaxud sahibkarlıq kimi fəaliyyət göstərmək üçün fiziki şəxsə verilən şəhadətnamə qüvvədən düşdükdə, hüquqi və fiziki şəxslərə verilən razılıq və öz hüquqi qüvvəsini itirir.

Razılıq vərəqi itirildikdə və ya hüquqi şəxs yenidən dövlət qeydiyyatından keçdikdə, yaxud sahibkarlıq haqqında məlumatlar dəyişdikdə razılığın yenidən verilməsi müəyyən edilmiş qaydada həyata keçirilir.

3.4. Sorğunun icrası:

Reklam yerləşdirilməsinin aşağıdakı texniki tələblərinə cavab verən sənədlər DİN-in Baş DYP İdarəsi tərəfindən qəbul edilir, baxılır və imtina üçün əsas olmadıqda 30 gün ərzində ərizəçiye reklam vəsiqəsi (razılıq) vərəqi verilir:

- Azərbaycan Respublikası ərazisində müvafiq qaydada dövlət qeydiyyatından keçirilmiş, texniki cəhətdən saz və münasib əlverişli xarici görkəmi olan nəqliyyat vasitəsi reklam daşıyıcısı kimi istifadə edilə bilər.

- Reklam yazıları (şəkilləri, təsvirləri) nəqliyyat vasitələrinin yalnız aşağıda göstərilən səthlərində yerləşdirilə bilər:

1.Minik avtomobillərinin və mikroavtobusların qapılarında (arxa qapıdan başqa) və qanadlarının yan səthlərində;

2.Tramvay, trolleybus və avtobusların banında pəncərə xəttinə qədər olan arxa və yan səthlərdə;

3.Yük, yük sərnişin, yük furqon avtomobillərinin (bortunda ağ maili zolağı olanlardan başqa) və yarımqoşquların banının arxa və yan səthlərində;

4.Motosikllərin yanacaq baklarında və alətlər qutusunun qapağında.

- Nəqliyyat vasitələrində reklam lövhələrinin, lövhəciklərinin, işıqlanan tabloların və bunlara bənzər reklamların yerləşdirilməsinə yol verilmir.

- Reklamla nəqliyyat vasitələrinin rənginin 50 faizindən artıq dəyişdirilməsinə icazə verilmir.

- Nəqliyyat vasitələrinin ön hissəsində reklam yerləşdirmək qadağandır.

- İxtisaslaşdırılmış nəqliyyat vasitələrinin üzərində reklam yerləşdirilməsi qadağandır.

- Ətrafları qapalı nəqliyyat vasitələrinin üzərində reklam verilə bilər. Burada reklamın həcmi ümumi sahənin 60 faizindən çox olmamalıdır.

- Nəqliyyat vasitələrinin arxa hissəsində firma nişanı, telefonlar, loqotiplər və ünvan göstərilə bilər. Bu halda reklam nəqliyyat vasitəsinin arxa hissəsinin ümumi sahəsinin 40 faizindən çox olmamalıdır.

- Nəqliyyat vasitələrində yerləşdirilən reklam nəqliyyat vasitəsinin əsas rəngi ilə kontrast (ziddiyyət, uyğunsuzluq, əkslik və s.) yaradan rənglə çərçivəyə ayrılmalıdır, onun sahəsi reklam yerləşdirilməsi üçün tətbiq edilən səthin 50 faizindən çox olmamalıdır.

- Nəqliyyat vasitələrində dövlət qeydiyyat nişanları və dövlət fərqlənmə nişanlarının görünüşünü məhdudlaşdıran yerlərdə, işıqlanma cihazları və şüşələrdə reklam yerləşdirilməsi, habelə istehsalçı zavod tərəfindən nəzərdə tutulmamış xarici işıq cihazlarının reklam məqsədilə quraşdırılması qadağandır.

- Dövlət standartına müvafiq rəng qrafikası olan xüsusi təyinatlı avtomobillər reklam yayılması üçün istifadə edilə bilməz.

- Xüsusi təyinatlı nəqliyyat vasitələrinin rəng qrafikasına, təsvirinə və s. oxşar reklamların nəqliyyat vasitələrində yayılmasına icazə verilmir.

- Nəqliyyat vasitələrində reklam yerləşdirilməsi üçün işıq əks etdirən və gözqamaşdırıcı lak-rəng materiallarından istifadə olunmamalıdır.

Göstərilən bu şərtlərə cavab verən sənədlər təqdim edildikdən və nəqliyyat vasitəsinə baxış keçirildikdən sonra müvafiq qaydada icazə (razılıq) vərəqi təqdim edilir.

3.5. Elektron xidmətin yerinə yetirilməsinə nəzarət:

Nəqliyyat vasitələrində reklam yerləşdirilməsinə nəzarət Dövlət Yol Polisinin əməkdaşları tərəfindən həyata keçirilir.

3.6. Elektron xidmətin göstərilməsi üzrə mübahisələr:

Yaranan mübahisələr ölkə qanunvericiliyinə uyğun olaraq həll edilir.

001-2004-1262 19.04.2